

నకిరేకల్లో ప్రగతి వెలుగులు

నియోజకవర్గంలో రూ.150కోట్లకు పైగా అభివృద్ధి పనులు

- చిరుమర్తి లింగయ్య కృషితో మారుతున్న రూపురేఖలు
- బ్రాహ్మణ వెల్లెల ప్రాజెక్టుకు రూ.150 కోట్లు.. ట్రయల్ రన్ పూర్తి
- రూ.32 కోట్లతో నకిరేకల్ ప్రభుత్వ దవాఖాన 100 పడకలకు అప్ గ్రేడ్
- రూ.100 కోట్లతో అయిటిపాముల లిఫ్ట్ నిర్మాణం
- మన ఊరు-మన బడిలో 87 పాఠశాలల పునరుద్ధరణ
- సుందరంగా నకిరేకల్, చిట్యాల మున్సిపాలిటీలు
- పల్లెపల్లెనా ప్రగతి శోభ.. అన్ని గ్రామాలకు రహదారులు

కట్టంగూర్, నవంబర్ 19 : స్వరాష్ట్రంలో నకిరేకల్ నియోజకవర్గం అభివృద్ధి పథంలో దూసుకుపోతున్నది. విద్య, వైద్యం, మౌలిక వసతులు, సాగు, తాగు నీరు.. ఇలా ప్రతి రంగంలోనూ స్పష్టమైన మార్పు కనిపిస్తున్నది. స్థానిక ఎమ్మెల్యే చిరుమర్తి లింగయ్య చొరవతో రాష్ట్ర ప్రభుత్వం పెద్దఎత్తున నిధులు విడుదల చేస్తుండగా దశాబ్దాల నాటి సమస్యలకు పరిష్కారం లభిస్తున్నది. కేవలం నాలుగున్నరేండ్లలోనే నియోజకవర్గ వ్యాప్తంగా సుమారు రూ.1500కోట్లకు పైగా అభివృద్ధి పనులు చేపట్టడం జరిగింది. లక్ష ఎకరాలకు సాగునీరు అందించనున్న బ్రాహ్మణవెల్లెల ప్రాజెక్టుకు రూ.150 కోట్లు విడుదల కాగా టన్నెల్ పనులు పూర్తి చేయడంతోపాటు ట్రయల్ రన్ కూడా నిర్వహించారు. నకిరేకల్, కట్టంగూర్, శాలి గౌరారం మండలాలలో 10వేల ఎకరాలకు సాగునీరు అందించేందుకు అయిటి పాముల లిఫ్టుకు రూ.100 కోట్లు మంజూరు కాగా లిఫ్ట్ నిర్మాణ పనులకు మంత్రి తన్నీరు హరిశ్చంద్రావు, గుంటకండ్ల జగదీశ్వర్రెడ్డి శంకుస్థాపన చేశారు. పిలాయిపల్లి, ధర్మారెడ్డి కాల్యల భూ సేకరణ నిధులకు ప్రభుత్వం సుంచి గ్రీన్ సిగ్నల్ వచ్చింది. నకిరేకల్ ఆస్పత్రిని 100 పడకలకు మార్చేందుకు రూ.32 కోట్లు మంజూరు చేసింది. నకిరేకల్లో రూ.4.50 కోట్లతో మినీ ట్యాంక్ బండ్ పనులు పూర్తి చేశారు. నకిరేకల్లో మెయిన్ రోడ్డు విస్తరణ పనులు పూర్తికాగా సెంట్రల్ లైటింగ్, డ్రైనేజీలు, సమీకృత మార్కెట్ నిర్మాణంలో ఉన్నాయి. చిట్యాల మున్సిపాలిటీలో రూ.20 కోట్లతో అభివృద్ధి పనులు చేపట్టగా అందులో కొన్ని పూర్తయ్యాయి. మరికొన్ని పురోగతిలో ఉన్నాయి. నార్కట్ పల్లిలో రూ.16 కోట్లు, రామన్నపేటలో రూ.8.50 కోట్లతో చేపట్టిన రోడ్డు విస్తరణ, సెంట్రల్ లైటింగ్, డివైడర్ నిర్మాణాల పనులు జరుగుతున్నాయి. మరోవైపు గ్రామాలకు అద్దం లాంటి రోడ్డు, పల్లెల్లో సీసీ రోడ్డు వేశారు. పల్లె, పట్టణ ప్రగతితో పంచాయతీలు, మున్సిపాలిటీలు పరిశుభ్రంగా దర్శనమిస్తున్నాయి. ఒక వైపు అభివృద్ధి, మరోవైపు సంక్షేమ ఫలాల ప్రజలకు అందుతుండడంతో నియోజకవర్గ ప్రజలు హర్షం వ్యక్తం చేస్తున్నారు.



నకిరేకల్ పట్టణంలో జరుగుతున్న 100 పడకల దవాఖాన నిర్మాణ పనులు

రూ.32 కోట్లతో వంద పడకల ఆస్పత్రి నిర్మాణం

నకిరేకల్లో ప్రస్తుతం ఉన్న 30 పడకల కమ్యూనిటీ వైద్యశాలను రూ.32 కోట్లతో 100 పడకల ఆస్పత్రిగా అప్ గ్రేడ్ చేస్తూ తెలంగాణ ప్రభుత్వం జీఓ జారీ చేసింది. 2021 చివరలో మున్సిపల్ శాఖ మంత్రి కేసీఆర్ ఆస్పత్రి నిర్మాణానికీ శంకుస్థాపన చేశారు. ప్రస్తుతం 90 శాతం పనులు పూర్తయ్యాయి.

అభివృద్ధి పనులు ఇలా..

నియోజకవర్గంలో రూ.15 కోట్లతో పల్లె ప్రకృతి వనాలు, రూ.5 కోట్లతో బృహత్ పల్లె ప్రకృతి వనాలు, రూ.5 కోట్లతో శ్రీదా ప్రాంగణాలు, రూ.5 కోట్లతో రైతువేదికలు నిర్మించారు. 11ఆరోగ్య ఉప కేంద్రాలకు రూ.2.20కోట్లు, రూ.6.80 కోట్లతో రెండు చెక్ డ్యామ్లు, 18 గ్రామపంచాయతీ భవన నిర్మాణాలకు రూ.3.60కోట్లను ప్రభుత్వం మంజూరు చేసింది. వీటిలో కొన్ని పూర్తికాగా మరికొన్ని పురోగతిలో ఉన్నాయి.

రూ. 150 కోట్లతో బ్రాహ్మణవెల్లెల ప్రాజెక్ట్..

రూ.150 కోట్లతో చేపట్టిన నార్కట్ పల్లి మండలం బ్రాహ్మణ వెల్లెల ఉదయ సముద్రం ప్రాజెక్ట్ సారంగ మార్గం పనులు పూర్తయడంతో ఇటీవల ట్రయల్ రన్ నిర్వహించారు. ఈ ప్రాజెక్ట్ ఎడమ, కుడి కాల్యల కోసం భూసేకరణకు రూ.200 కోట్లకు ప్రతిపాదనలు పంపించారు. ఈ ప్రాజెక్ట్ పూర్తయితే లక్ష ఎకరాలకు సాగునీరు అందనున్నది.

నకిరేకల్, చిట్యాల మున్సిపాలిటీలో అభివృద్ధి..

నకిరేకల్ మున్సిపాలిటీగా ఏర్పడిన తరువాత అభివృద్ధి పనులు శరవేగంగా జరుగుతున్నాయి. పట్టణంలో రూ.26 కోట్లతో సెంట్రల్ లైటింగ్, రోడ్డు విస్తరణ పనులు చేపట్టారు. రోడ్డుకు ఇరువైపులా 6 ఫీట్ వెడల్పుతో మురుగు కాల్వలు, రోడ్డు మధ్యలో డివైడర్, సెంట్రల్ లైటింగ్ సిస్టమ్ ఏర్పాటు చేయనున్నారు. తిప్పర్తి రోడ్డు, మార్కెట్ రోడ్డు విస్తరణ కోసం రూ.8 కోట్లతో ప్రతిపాదనలు పంపారు. నకిరేకల్లో అత్యాధునిక హంగులతో సమీకృత మార్కెట్ నిర్మించేందుకు రూ.2 కోట్లు మంజూరయ్యాయి. మొత్తం 40 స్టాల్స్ తో చేపట్టిన మార్కెట్ పనులు శరవేగంగా జరుగుతున్నాయి. కాలవారికుంటను మినీ ట్యాంక్ బండ్ గా మార్చేందుకు ప్రభుత్వం రూ.4.50 కోట్లు మంజూరు చేసింది. తొలి విడుదలగా రూ.75 లక్షలతో కట్ట విస్తరణ పనులు చేపడుతున్నారు. దీంతో నకిరేకల్ పట్టణ రూపురేఖలు మారనున్నాయి. అలాగే చిట్యాల మున్సిపాలిటీలో రూ.20 కోట్లతో అభివృద్ధి పనులు చేపట్టారు. వాటిలో కొన్ని పూర్తికాగా మరికొన్ని పనులు శరవేగంగా జరుగుతున్నాయి. రూ.5కోట్లతో అంతర్గత సీసీ రోడ్లు, డ్రైనేజీలు, రెండు కమ్యూనిటీ హాళ్లు, రూ.1.20 కోట్లతో వైకుంఠధామం పనులు జరుగుతున్నాయి. పట్టణంలో జరుగుతున్న పనులు 70 శాతం పూర్తికావచ్చాయి. రూ.2 కోట్లతో చేపట్టిన సమీకృత మార్కెట్ నిర్మాణ పనులు ముమ్మరంగా జరుగుతున్నాయి.



మన ఊరు-మన బడి కార్యక్రమంలో భాగంగా నూతన శోభ సంతరించుకున్న కట్టంగూర్ మండలంలోని రామచంద్రాపురం పాఠశాల

రూ.100 కోట్లతో అయిటిపాముల లిఫ్ట్

ఎమ్మెల్యే చిరుమర్తి లింగయ్య చొరవతో 3 మండలాలలోని 11 గ్రామాల రైతులకు ప్రయోజనం కలిగేలా కట్టంగూర్ మండలం అయిటిపాముల వద్ద లిఫ్ట్ ఏర్పాటుకు ప్రభుత్వం రూ.100 కోట్లు మంజూరు చేసింది. ఈ నిర్మాణ పనులకు ఇటీవల మంత్రులు తన్నీరు హరిశ్చంద్రావు, గుంటకండ్ల జగదీశ్వర్రెడ్డి శంకుస్థాపన చేశారు. ఇది పూర్తయితే కట్టంగూర్, నకిరేకల్, శాలిగౌరారం మండలాలలోని 11 గ్రామాల్లో సుమారు 10 వేల ఎకరాల భూములు సాగులోకి రానున్నాయి.

నకిరేకల్ ను ఆదర్శ నియోజకవర్గంగా తీర్చిదిద్దతా

నాలుగున్నరేండ్లలో నియోజకవర్గంలో రూ.1,500 కోట్లతో అభివృద్ధి పనులు చేపట్టాం. ఇప్పటికే 90 శాతం పనులు పూర్తికాగా మిగిలిన పనులు పురోగతిలో ఉన్నాయి. సీఎం కేసీఆర్ చేపట్టిన సంక్షేమ పథకాలు నియోజకవర్గంలోని ప్రతి గడపకూ అందుతున్నాయి. వేదలకు కార్పొరేట్ స్థాయి వైద్యం అందించేందుకు నకిరేకల్ పట్టణంలో రూ.32 కోట్లతో చేపట్టిన వంద పడకల దవాఖాన నిర్మాణ పనులు వేగంగా జరుగుతున్నాయి. అయిటిపాములలో రూ.100 కోట్లతో చేపట్టనున్న లిఫ్ట్ పనులకు శంకుస్థాపన చేశాం. బ్రాహ్మణవెల్లెల ప్రాజెక్టుకు రూ.200కోట్లు విడుదల కాగా టన్నెల్ పనులు పూర్తిచేయడంతోపాటు ట్రయల్ రన్ కూడా నిర్వహించాం. నార్కట్ పల్లి మండల కేంద్రంలో రోడ్డు విస్తరణ పనులతోపాటు నకిరేకల్, చిట్యాల మున్సిపాలిటీల్లో సమీకృత మార్కెట్ నిర్మాణాలు, రోడ్ల విస్తరణ, సెంట్రల్ లైటింగ్, మురుగు కాల్వల నిర్మాణ పనులు కొన్ని పూర్తికాగా మరికొన్ని పురోగతిలో ఉన్నాయి. సీఎం కేసీఆర్ ఆశీస్సులు, మంత్రులు కేసీఆర్, జగదీశ్వర్రెడ్డి సహకారంతో నియోజకవర్గాన్ని పూర్తిస్థాయిలో అభివృద్ధి చేసి ఆదర్శంగా నిలుపుతా.



-ఎమ్మెల్యే చిరుమర్తి లింగయ్య

గడపగడపకూ సంక్షేమ ఫలాలు..

రైతుబంధు పథకం కింద నియోజకవర్గంలో 87 వేల మంది రైతులకు రూ.105 కోట్ల పెట్టుబడి సాయం, 860 మంది రైతులు మృతిచెందగా రైతుబీమా పథకం కింద రూ.43కోట్లు, దళితబంధు కింద మొదటి విడుదలగా వంద మందికి రూ.10 కోట్లు, కల్యాణలక్ష్మి షాద్ ముబారక్ కింద 6,680 మందికి రూ.7 కోట్లు, సీఎం సహాయ నిధి సుంచి 5 వేల మందికి రూ.30 కోట్లు, 12,110 మందికి కేసీఆర్ కిట్, కేసీఆర్ న్యూట్రీషన్ కిట్లు, గౌరవార్థక రూ.4 కోట్లతో 270 గౌరెల యూనిట్లు, మత్స్యకారులకు ఉపాధి కోసం రూ.6కోట్ల విలువైన 5 కోట్ల చేప పిల్లలను చెరువుల్లో విడుదల చేశారు. అలాగే 43 వేల మందికి ఆసరా పింఛన్లు అందిస్తున్నారు.

సీఎం కేసీఆర్ సభకు ఏర్పాట్లు పూర్తి

నకిరేకల్, నవంబర్ 19 : సీఎం కేసీఆర్ సోమవారం నకిరేకల్ కు రానున్నారు. నియోజకవర్గ కేంద్రంలో జరిగే ప్రజా ఆశీర్వాద సభకు విచ్చేయనున్నారు. సభను విజయవంతం చేసే పనిలో బీఆర్ఎస్ శ్రేణులు నిమగ్నమయ్యారు. సభ ఏర్పాట్లను ఎమ్మెల్యే చిరుమర్తి లింగయ్య, ఎంపీ బడుగుల లింగయ్య, జడ్పీ చైర్మన్ బండ నరేందర్ రెడ్డి, బీఆర్ఎస్ రాష్ట్ర నాయకుడు చెరుకు సుధాకర్ పర్యవేక్షిస్తున్నారు. పెద్ద ఎత్తున సమీకరణకు ఏర్పాట్లు చేస్తున్నారు. ఇప్పటికే సభా ప్రాంగణం గులాబీమయంగా మారింది. భారీ సంఖ్యలో తరలివచ్చే జనం కోసం పోలీసులు బందోబస్తు ఏర్పాటు చేస్తున్నారు. నకిరేకల్లోని మూసీ రోడ్డులో గల విద్యుత్ ఉప కేంద్రం పక్కన సభకు ఏర్పాట్లు చేస్తున్నారు.

స్వచ్ఛందంగా తరలి రండి : ఎమ్మెల్యే చిరుమర్తి

సభకు ప్రజలు, బీఆర్ఎస్ శ్రేణులు స్వచ్ఛందంగా తరలిరావాలని, వచ్చే ఎన్నికల్లో బీఆర్ఎస్ గెలుపులో భాగస్వాములు కావాలని బీఆర్ఎస్ అభ్యర్థి, ఎమ్మెల్యే చిరుమర్తి కోరారు. నకిరేకల్లో సభా ఏర్పాట్లను పరిశీలించిన అనంతరం ఆయన మాటాడుతూ.. తన గెలుపునకు మద్దతుగా బీఆర్ఎస్ అధినేత, సీఎం కేసీఆర్ వస్తున్న సందర్భంగా నకిరేకల్ నియోజకవర్గ ప్రజలు అంచనాకు మంచి తరలిరావాలని పిలుపునిచ్చారు. మధ్యాహ్నం 2 గంటలకు జరిగే సభను విజయవంతం చేయాలని పిలుపునిచ్చారు. సమావేశంలో ఎంపీ బడుగుల, జడ్పీ చైర్మన్ బండ నరేందర్ రెడ్డి, బీఆర్ఎస్ రాష్ట్ర నాయకులు చెరుకు సుధాకర్, సందినేని వెంకటేశ్వరరావు, మున్సిపల్ చైర్మన్ రాచకొండ శ్రీనివాస్ తదితరులు ఉన్నారు.



నకిరేకల్ నియోజకవర్గ కేంద్రంలోని మూసీ రోడ్డులో సిద్ధమవుతున్న సీఎం కేసీఆర్ సభా వేదిక